

Ýaş nesli watansöýüjiligiň we ynsanperwerligiň belent ruhunda terbiýelemek ähli döwürlerde hem möhüm wezipeleriň biri bolmagynda galýar. Adamlaryň özara paýhasly aragatnaşykda bolmagy we jemgyýete peýdaly işe işjeň gatnaşmaklary, ýaşlarda asylyly sypatlary döretmek hem-de ösdürmek türkmen halkynyň münýýlyklaryň dowamynda döreden milli terbiýesiniň özboluşly kadalary we ýörelgeleri bolup durýar. Şu nukdaýnazardan, jemgyýetiň we döwletiň iň ýokary gymmatlygy adam diýlip ykrar edilen Türkmenistanda halkyň taryhy-medeni geçmişiňe doly düşüňän, döwletiň bu günki ýeten belentliklerine guwanýan, zähmetsöýer, ylymly-bilimli, ýurduň ykdysady ösüşine mynasyp goşant goşýan hakyky watansöýüji nesilleri terbiýeläp ýetişdirmek döwlet syýasatynyň baş maksady bolup durýar.

Şu jähtden, ýurdumyzda abadan, parahat durmuşy üpjün etmek, jenaýatçylygyň önüni almak maksady bilen, tutuş jemgyýetiň tagallalarynyň wajypdygyna aýratyn üns berilýär. Şonuň bilen birlikde, bu ýagdaýlaryň sebäplerini içgin seljermek, olaryň wagtynda önüni almak üçin sazlaşykly işleri geçirmek zerur bolup durýar. Şunda raýatlaryň, hususan-da ýaşlaryň aň-düşünjesini jemgyýetçilik ähmiýetli döredijilikli ugra gönükdirmek, bagtyýar zamanamyzda yzygiderli kämilleşýän döwlet, hukuk we demokratik ulgamy durnukly jemgyýetçilik-syýasy ösüşler bilen sazlaşykly utgaşdyrmak döwlet edaralarynyň we jemgyýetçilik guramalarynyň esasy we baş wezipeleriniň biri bolup durýar. Alym Arkadagymyzyň belläp geçişi ýaly, öz halkynyň döp-dessurlaryny, medeniýetini inçelik bilen duýmagy başaýan, onuň barha ösmegi üçin goşandyny goşjak nesilleri terbiýelemek häzirki döwürde ähli ulgamlaryň önünde duran möhüm wezipeleriň biridir.

Ösüp gelýän ýaş nesliň kämil şahsyýet bolup kemala gelmegi, hemmetaraplaýyn düşüňjeli bolup ýetmekleri üçin ähmiýetli ugurlaryň biri hem olarda ýokary hukuk medeniýetini ösdürmekdir. Bu düşüňje-endikler ýörite geçirilýän terbiýeçilik çäreleriň täsiri esasynda emele gelýär. Çaganyň aňyna hukuk terbiýesiniň ýagşy ornaşdyrylmagynda maşgalanyň, bilim edaralarynyň, hukuk goraýjy edaralaryň şeýle hem jemgyýetçilik guramalarynyň bilelikdäki işi örän ähmiýetlidir. Şunda işiň esasy maksady döwlet tarapyndan berkidilýän, kepillendirýän we goralýan hukuk gatnaşyklaryny olaryň aňyna ýetirmekden, hukuk goraglylygyna we azatlygyna gözegçilik etmekden, umumylykda, ýaş raýatlarda ýokary hukuk düşüňjeliligini kemala getirmekden ybaratdyr.

Röwşen MYRATBERDIÝEW

Ýagşygeldi Kakaýew adyndaky

Halkara nebit we gaz uniwersitetiniň talyby